



03. 06. 2026

### தலைப்புச் செய்திகள்

1. நாட்டின் கடைகோடி பகுதிக்கும் பழங்குடியினர் மேம்பாட்டு திட்டங்கள் சென்றடைய வேண்டியதன் அவசியத்தை குடியரசு தலைவர் திருமதி திரௌபதி முர்மு வலியுறுத்தியுள்ளார்.
2. சூரிய மின்சக்தி வளர்ச்சியில் உலகின் இரண்டாவது மிகப்பெரிய நாடாக இந்தியா உருவெடுத்துள்ளது என்று மத்திய புதுப்பிக்கதக்க எரிசக்தி துறை அமைச்சர் திரு. பிரல்ஹாத் ஜோஷி தெரிவித்துள்ளார்.
3. தமிழகத்தின் அனைத்து மாவட்டங்களுக்கும் பொறுப்பு அமைச்சர்களை நியமித்து தமிழக அரசு உத்தரவிட்டுள்ளது.
4. தமிழ்நாட்டில் சட்டம் ஒழுங்கு மேம்பாட்டிற்கு உயர் முன்னுரிமை வழங்கப்படும் என்று, இன்று புதிதாக பொறுப்பேற்றுக்கொண்ட தமிழக காவல்துறை தலைமை இயக்குனர் திரு. மகேஷ் அகர்வால் கூறியுள்ளார்..
5. தமிழ்நாட்டில் சிதிலமடைந்த கோவில்களை மீட்டெடுப்பதற்கான ஆய்வுகள் மேற்கொள்ளப்பட்டு வருவதாக மாநில இந்து சமய அறநிலையத்துறை அமைச்சர் திரு.ரமேஷ் தெரிவித்துள்ளார்.

### இனி விரிவான செய்திகள்

\*\*\*\*\*

## குடியரசு தலைவர்

பழங்குடியினருக்கான மேம்பாட்டு திட்ட பயன்கள் நாட்டின் கடைகோடி கிராமம் மற்றும் இல்லத்திற்கு சென்றடைய வேண்டியதன் அவசியத்தை குடியரசு தலைவர் திருமதி திரௌபதி முர்மு வலியுறுத்தியுள்ளார்.

ஒருங்கிணைந்த பழங்குடியினர் தேசிய மாநாட்டை புதுதில்லியில் இன்று தொடங்கி வைத்து பேசிய அவர், அரசின் பல்வேறு திட்டங்கள் குறித்து பழங்குடியின மக்களின் சில பிரிவினருக்கு போதிய விழிப்புணர்வு இல்லை என்று தெரிவித்தார்.

பழங்குடியின சமூகம், கலாச்சார ரீதியாக மிகவும் செழுமையானதாகும் என்றும், முன்னேற்ற பாதைக்கு கொண்டு செல்ல தீவிர முயற்சிகள் மேற்கொள்ளப்பட வேண்டும் என்றும் கேட்டுக்கொண்டார்.

இந்நிகழ்ச்சியில் பெங்களூரு இந்திய அறிவியல் நிறுவனத்தின் பயிற்சி கூடத்தை காணொலி மூலம் திறந்துவைத்த குடியரசு தலைவர், ஏகலைவா மாதிரி உண்டு உறைவிட பள்ளிகளில் விண்வெளி ஆய்வகங்களையும் திறந்துவைத்தார்.

\*\*\*\*\*

## வெனிசுலா அதிபர்

வெனிசுலா நாட்டின் இடைக்கால அதிபர் டெல்சி ரோட்ரிக்ஸ் ஐந்து நாள் அரசு முறை பயணமாக இன்று இந்தியா வருகிறார்.

இப்பயணத்தின்போது பிரதமர் திரு. நரேந்திரமோடியை அவர் சந்தித்து இருதரப்பு உறவுகள் தொடர்பாக பேச்சுவார்த்தை மேற்கொள்கிறார்.

இந்தியா வெனிசுலா நாடுகள் இடையிலான நட்புறவு, எரிசக்தி, பாதுகாப்பு, வர்த்தகம், முதலீடு, சுகாதாரம், போக்குவரத்து உள்ளிட்ட பல்வேறு துறைகளில் ஒத்துழைப்பை வலுப்படுத்துவது குறித்து இதில் ஆலோசிக்கப்படுகிறது.

இந்தியாவின் தொழில்நுட்ப திறன்களை  
அறிந்துகொள்ளவும் வாய்ப்புகளை ஆராயவும்  
வெனிசுலா தூதுக்குழு பல்வேறு இடங்களை  
பார்வையிடும் என்று மத்திய வெளியுறவுத்துறை  
அமைச்சகம் தெரிவித்துள்ளது.

\*\*\*\*\*

### பிரல்ஹாத் ஜோஷி

சூரிய ஆற்றல் வளர்ச்சியில் உலகின் இரண்டாவது  
மிகப்பெரிய நாடாக இந்தியா உருவெடுத்துள்ளதாக  
மத்திய புதிய மற்றும் புதுப்பிக்கதக்க எரிசக்தி துறை  
அமைச்சர் திரு.பிரல்ஹாத் ஜோஷி தெரிவித்துள்ளார்.

2025-ம் ஆண்டில் வருடாந்திர சூரிய ஆற்றல் திறன்  
அதிகரிப்பில் சீனா முதல் இடம் வகிக்கும் நிலையில்,  
அமெரிக்காவை முந்தி இந்தியா இரண்டாவது இடத்தை  
பிடித்துள்ளதாக கூறியுள்ளார்.

மத்திய அரசின் வலுவான கொள்கைகள், புதுமைகள்  
மற்றும் உலக தரம் வாய்ந்த உள்கட்டமைப்பு  
ஆகியவற்றின் வாயிலாக இந்த சாதனை அளவு  
எட்டப்பட்டதாக தெரிவித்தார்.

இந்தியாவின் தூய எரிசக்தி மாற்றம், வேகமெடுத்து  
வருவதாகவும் இது புதுப்பிக்கதக்க எரிசக்தி துறையில்  
உலக அளவில் இந்தியாவை முன்னிறுத்துவதாகவும்  
குறிப்பிட்டார்.

\*\*\*\*\*

### பிரிக்ஸ்

இந்தியாவின் பிரிக்ஸ் தலைமைத்துவத்தின் கீழ் பேரிடர்  
குறைப்பு பணிக்குழுவின் முதல் நேரடி தொழில்நுட்ப  
கூட்டம் ஓடிசா மாநிலம் பூரியில் இன்று தொடங்கி மூன்று  
நாட்கள் நடைபெறுகிறது.

பிரேசில் ரஷ்யா சீனா தென்னாப்பிரிக்கா சவுதி  
அரேபியா எனிப்து ஐக்கிய அரபு அமீரகம்  
எத்தியோப்பியா ஈரான் மற்றும் இந்தோனேசியா

உள்ளிட்ட 11 பிரிக்ஸ் உறுப்பு மற்றும் கூட்டு நாடுகளை சேர்ந்த பிரதிநிதிகள் இதில் கலந்துகொள்கின்றனர்.

\*\*\*\*\*

## CBSE

CBSE 12ஆம் வகுப்பு மாணாக்கர் 40 ஆயிரம் பேர் தங்கள் மறு மதிப்பீட்டு விண்ணப்பங்களை எவ்வித சிக்கலும் இன்றி அதன் இணையதளத்தில் வெற்றிகரமாக சமர்ப்பித்துள்ளதாக மத்திய இடைநிலை கல்வி வாரியம் தெரிவித்துள்ளது.

UPI இணையவழி வங்கி சேவை, கடன் அட்டைகள் உள்ளிட்ட பண பரிமாற்ற முறைகளை பயன்படுத்தி கட்டணம் செலுத்தலாம் எனவும் அறிவுறுத்தியுள்ளது.

வங்கி கணக்கு இல்லாத மாணாக்கரும் கட்டணம் செலுத்தும் வகையில் வங்கி பண பரிவர்த்தனை ஏற்பாடுகள் செய்யப்பட்டுள்ளன.

\*\*\*\*\*

## மிதிவண்டி தினம்

உலக மிதிவண்டி தினம் இன்று கடைபிடிக்கப்படுகிறது.

மிதிவண்டி ஓட்டுவதன் முக்கியத்துவம் குறித்து எடுத்துரைக்கும் வகையில் ஆண்டுதோறும் இத்தினம் கடைபிடிக்கப்படுகிறது.

“பசுமையான எதிர்காலத்திற்கு மிதிவண்டி பயணம்” என்பதே இந்தாண்டின் கருப்பொருளாகும்.

இந்நாளை ஒட்டி மத்திய இளைஞர் நலன் விளையாட்டுத்துறை அமைச்சர் டாக்டர் மன்சூக் மாண்டவியா விடுத்துள்ள காணொலி செய்தியில் இந்திய இளைஞர்கள் மிதிவண்டி பயணத்தை அன்றாடம் கடைபிடிக்க வேண்டும் என்று அறிவுறுத்தியுள்ளார்.

எரிபொருள் பயன்பாட்டை குறைக்க வேண்டும் என்று பிரதமரின் அழைப்பிற்கு ஏற்ப இப்பழக்கம் எரிபொருள் சேமிப்பை ஆதரிப்பதோடு நிலையான சுற்றுச்சூழல் போக்குவரத்திற்கு வழிவகுக்கும் என்றும் கூறியுள்ளார்.

உலக மிதிவண்டி தினத்தை ஒட்டி நாடுமுழுவதும் பல்வேறு பகுதிகளில் மிதிவண்டி போட்டிகள் நடைபெற்றன.

\*\*\*\*\*

### ரிசர்வ் வங்கி

ரிசர்வ் வங்கியின் நிதிக்கொள்கை கூட்டம் மும்பையில் இன்று தொடங்கியது.

மூன்று நாட்கள் நடைபெறும் இந்த ஆய்வுக்கூட்டத்தில் மேற்காசிய பதற்றத்தால் உலகம் முழுவதும் நிலையற்ற சூழல் காணப்படும் நிலையில் வட்டி விகிதங்களில் மாற்றம் உள்ளிட்டவை குறித்து இதில் ஆலோசிக்கப்படுகிறது.

வரும் வெள்ளிக்கிழமை நிதி கொள்கை முடிவுகள் வெளியிடப்படும்.

\*\*\*\*\*

### டி.கே.சிவகுமார்

கர்நாடக மாநில புதிய முதல்வராக திரு.டி.கே.சிவகுமார் இன்றுமாலை பதவி ஏற்கிறார்.

ஆளுநர் மாளிகையில் நடைபெறும் நிகழ்ச்சியில் ஆளுநர் திரு. தாவர் சந்த் கெலாட் அவருக்கு பதவி பிரமாணமும் ரகசிய காப்பு பிரமாணமும் செய்து வைக்கிறார்.

\*\*\*\*\*

### அமைச்சர்கள்

தமிழகத்தில் மாவட்ட வாரியாக வளர்ச்சி பணிகளை துரிதப்படுத்தவும் நல திட்டங்கள் பொதுமக்களை சென்றடைவதை கண்காணிக்கவும் அனைத்து மாவட்டங்களுக்கும் பொறுப்பு அமைச்சர்களை நியமித்து தமிழக அரசு உத்தரவிட்டது.

இதன்படி சென்னை மற்றும் திருவண்ணாமலை மாவட்டங்களுக்கு அமைச்சர் திரு.ஆதவ் அர்ஜூனாவும்,

திருச்சி மாவட்டத்திற்கு திரு. ரமேஷ்  
தஞ்சை திரு.வினோத்  
நாமக்கல் திரு. லோகேஷ் தமிழ் செல்வன்  
பெரம்பலூர் திரு. ராஜ்மோகன்,  
புதுக்கோட்டை திரு. முகமது பர்வேஸ்  
மதுரை மற்றும் தேனி திரு. நிர்மல் குமார்  
தர்மபுரி மற்றும் அரியலூர் திரு. ராஜ்குமார்,  
நாகை திரு. ஷாஜகான்  
மயிலாடுதுறைக்கு திரு.வெங்கட்ரமணன்  
உள்ளிட்டோர் நியமிக்கப்பட்டுள்ளனர்.

\*\*\*\*\*

#### மகேஷ் அகர்வால்

தமிழ்நாட்டில் சட்டம் ஒழுங்கு மேம்பாட்டிற்கு உயர் முன்னுரிமை வழங்கப்படும் என்று, இன்று புதிதாக பொறுப்பேற்றுக்கொண்ட தமிழக காவல்துறை தலைமை இயக்குனர் திரு. மகேஷ் அகர்வால் கூறியுள்ளார்..

மாநிலத்தில் போதை பொருட்கள் பயன்பாட்டை தடுக்கவும், பெண்கள் மற்றும் குழந்தைகளுக்கு எதிரான குற்றங்களை ஒழிக்க அனைத்து நடவடிக்கைகளும் எடுக்கப்படும் என்றும் கூறினார்.

\*\*\*\*\*

#### ரமேஷ்

தமிழ்நாட்டில் பாழடைந்த கோவில்களை மீட்டெடுத்து பக்தர்கள் தரிசனம் செய்வது குறித்து பல்வேறு கோணங்களில் ஆய்வுகள் மேற்கொள்ளப்பட்டு வருவதாக மாநில இந்து சமய அறநிலையத்துறை அமைச்சர் திரு.ரமேஷ் தெரிவித்துள்ளார்.

காஞ்சிபுரத்தில் இன்று செய்தியாளர்களிடம் பேசிய அவர் மாநிலம் முழுவதும் மூன்றுகால பூஜை நடைபெறாத கோவில்களில் பூஜை நடைபெறவும்,

அன்னதான திட்டத்தை விரிவுபடுத்தவும் நடவடிக்கை எடுக்கப்பட்டு வருவதாக கூறினார்.

சிறப்பு தரிசன டிக்கெட் நடைமுறையை முறைபடுத்த ஆய்வு மேற்கொள்ளப்பட்டு மாற்றம் செய்யப்படும் என்றும் தெரிவித்தார்.

வாய்ஸ்

\*\*\*\*\*

### வினோத்

தமிழகத்தில் பயறு வகைகள் பதப்படுத்தும் நிலையங்கள் அமைக்க உழவர் உற்பத்தியாளர் நிறுவனங்களுக்கு 25 லட்சம் ரூபாய் வரை மானியம் வழங்கப்பட உள்ளதாக மாநில வேளாண் அமைச்சர் திரு.வினோத் தெரிவித்துள்ளார்.

சென்னையில் இன்று அவர் வெளியிட்ட அறிக்கையில் பயறுவகைகளில் தன்னிறைவுக்கான இயக்கத்தின் கீழ் இதனை அமைக்க ஆர்வமுள்ள தொகுப்பு அளவிலான கூட்டமைப்புகள் தொடங்க வேளாண் கூட்டுறவு சங்கங்கள், தனி நபர்கள் ஆகியோர் இத்திட்டத்தில் பயன்பெறலாம் என்று கூறியுள்ளார்.

விருப்பமுடையோர் வரும் 12ஆம் தேதிக்குள் மாவட்ட வேளாண் அலுவலகங்களை அணுகுமாறும் அறிவுறுத்தியுள்ளார்.

\*\*\*\*\*

### பள்ளிகள் திறப்பு

தமிழ்நாட்டில் கோடை விடுமுறை முடிந்து பள்ளிகள் நாளை மீண்டும் திறக்கப்படுகின்றன.

நாளைய தினமே மாணாக்கருக்கு பாட புத்தகங்களை வழங்க ஏற்பாடுகள் செய்யப்பட்டுள்ளன.

பள்ளிகளில் மாணாக்கருக்கான அடிப்படை வசதிகளை உறுதி செய்யும் நடவடிக்கைகள் தீவிரப்படுத்தப்பட்டுள்ளன.

பள்ளி வளாகத்தில் தூய்மை, குடிநீர், முறையான கழிவறை வசதிகள் உள்ளிட்ட காரணிகளை மையமாக வைத்து ஆய்வுகள் மேற்கொள்ளப்பட்டு வருகின்றன.

மாணாக்கருக்கு வழங்கப்படும் காலை உணவு திட்டத்தில் சுகாதாரம் மற்றும் ஊட்டசத்து நிலைமைகளை முறையாக கடைபிடிக்க வேண்டும் என்று அறிவுறுத்தப்பட்டுள்ளது.

மாநிலம் முழுவதும் பள்ளிகளில் ஆய்வுகள் நடைபெற்று வரும் நிலையில் விருதுநகர் நகராட்சி முஸ்லீம் நடுநிலை பள்ளியில் மாவட்ட ஆட்சித்தலைவர் சுகபுத்ரா ஆய்வு மேற்கொண்டார்.

\*\*\*\*\*

### கருணாநிதி

முன்னாள் முதலமைச்சர் கருணாநிதியின் 103ஆவது பிறந்த நாள் இன்று கொண்டாடப்படுகிறது.

இதையொட்டி முதலமைச்சர் திரு.விஜய் வெளியிட்ட செய்தியில் தமிழ் மொழி, இலக்கியம், திரை துறை, அரசியல், ஆட்சி நிர்வாகம் மாநில உரிமைகள் போன்றவற்றில் அன்னாரது பங்களிப்பை நினைவு கூறுவதாக தெரிவித்துள்ளார்.

சென்னை மொரினா கடற்கரையில் அன்னாரது நினைவிடத்தில் தமிழக அரசின் சார்பில் மாநில அமைச்சர் திரு.ராஜமோகன் திமுக தலைவர் திரு.மு.க.ஸ்டாலின், உள்ளிட்டோர் மரியாதை செலுத்தினர்.

\*\*\*\*\*

### திருச்சி கிழக்கு

திருச்சி கிழக்கு தொகுதி இடைத்தேர்தலை நடத்துவதற்கான முன்னேற்பாட்டு பணிகளை மாவட்ட நிர்வாகம் முடுக்கிவிட்டுள்ளது.

இத்தொகுதியில் பயன்படுத்தப்பட உள்ள வாக்குப்பதிவு இயந்திரங்கள், முதற்கட்ட சரிபார்ப்பு பணியினை

மாவட்ட ஆட்சியர் திரு.பிரதீக் தயாள் தொடங்கிவைத்து பார்வையிட்டார்.

வாக்குப்பதிவு இயந்திரங்கள் வைக்கப்பட்ட அறையில் அங்கீகரிக்கப்பட்ட அரசியல் கட்சி பிரமுகர்கள் முன்னிலையில் இப்பணி நடைபெற்றது.

\*\*\*\*\*

### நாமக்கல்

நாமக்கல் மாவட்ட பொதுமக்கள் தங்கள் குறைகளை தெரிவிக்க 95 97 60 10 77 என்ற வாட்ஸ் அப் எண்ணில் தெரிவிக்குமாறு ஆட்சித்தலைவர் திரு.மதுபாலன் கூறியுள்ளார்.

இதுகுறித்து எமது செய்தியாளர்

வாய்ஸ்

\*\*\*\*\*

### வானிலை

கேரளாவில் தென்மேற்கு பருவமழை நாளை தொடங்க வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.

கன்னியாகுமரி தென்காசி திருநெல்வேலி மாவட்ட மலை பகுதிகள், நீலகிரி கோவை திருப்பூர் திண்டுக்கல் ஈரோடு சேலம் தர்மபுரி கிருஷ்ணகிரி திருப்பத்தூர் ராணிப்பேட்டை திருவண்ணாமலை மாவட்டங்களில் ஓரிரு இடங்களில் இன்று இடி மின்னலுடன் கூடிய கனமழை பெய்யக்கூடும் என்றும் இம்மையம் கூறியுள்ளது.

\*\*\*\*\*

### டென்னிஸ்

பிரஞ்ச் ஓப்பன் டென்னிஸ் ஆடவர் இரட்டையர் காலிறுதியில் இந்தியாவின் ஸ்ரீராம் பாலாஜி, பிரேசிலின் **Marcelo** இணை - பின்லாந்து, இங்கிலாந்து இணையை இன்று எதிர்கொள்கிறது.

\*\*\*\*\*

## பேட்மிண்டன்

இந்தோனேசிய ஓப்பன் பேட்மிண்டன் போட்டியின் ஆடவர் ஒற்றையர் முதல் சுற்றில் இந்தியாவின் H.S.பிரணாய் - அயர்லாந்தின் Nhat Nguyen-ஐ இன்று எதிர்கொள்கிறார்.

இத்துடன் இந்த செய்தி யறிக்கை முடிவடைந்தது